

နိုင်ငံတော်တည်ဆောက်ရာတွင် နိုင်ငံတော်အချုပ်အခြာအာဏာ၏ ခက်မသုံးပြောဖြစ်သည့် ဥပဒေပြုရေး၊ အုပ်ချုပ်ရေး၊ တရားစီရင်ရေးဟူသည့် မဏ္ဍိုင်ကြီးသုံးရပ်ဖြင့် အချင်းချင်း အပြန်အလှန် ထိန်းကျောင်းဆောင်ရွက်သည်ဟု ဆိုထားရာ ဥပဒေဆိုင်ရာ အကြောင်းအရာများကို ပြည်သူများ သိရှိလေ့လာနိုင်ရန် စာရေးသူ မောင်စာက ၎င်းတို့အကြောင်းအရာများကို ဖော်ပြပေးသွားပါမည်။ ဆောင်းပါးတွင်ပါရှိသည့် အကြောင်းအရာများသည် စာရေးသူ၏ အာဘော်သာဖြစ်ပါသည်။ (စာတည်းအဖွဲ့)

၂၀၂၀ ပြည့်နှစ် အထွေထွေရွေးကောက်ပွဲနှင့်အတူ (၁)



မောင်စာက

၂၀၁၉ ခုနှစ် ကုန်ဆုံး၌ ၂၀၂၀ ပြည့်နှစ် ကူးပြောင်းလာခဲ့ပေပြီ။ ၂၀၂၀ ပြည့်နှစ် နှစ်သစ်တွင် ကမ္ဘာကြီးထာဝရငြိမ်းချမ်းပါစေ၊ ကမ္ဘာကြီးသာယာဝပြောပါစေ၊ ကမ္ဘာသူကမ္ဘာသားတွေ ကျန်းမာချမ်းသာကြပါစေ၊ အားလုံးသော ကမ္ဘာသူကမ္ဘာသားများက ဆုတောင်းမေတ္တာမြေခုံကြပါသည်။ ကျွန်ုပ်တို့ မြန်မာနိုင်ငံသူ နိုင်ငံသားများကလည်း မိမိတို့ ပြည်ထောင်စုမြန်မာနိုင်ငံတော်ကြီး ထာဝရငြိမ်းချမ်းပါစေ၊ သာယာဝပြောသော နိုင်ငံတော်ကြီးဖြစ်ထွန်းပါစေ၊ နိုင်ငံသူနိုင်ငံသားတွေ ကိုယ်စိတ်နှစ်ဖြာ ကျန်းမာချမ်းသာကြပါစေ၊ နှစ်သစ်ကူးအခါသမယတွင် ဆုတောင်းမေတ္တာမြေခုံကြပါသည်။

ထူးသောနှစ်

၂၀၂၀ ပြည့်နှစ်အတွင်း မြန်မာနိုင်ငံ၏တတိယအကြိမ် လွှတ်တော်သက်တမ်းအတွက် ပါတီစုံဒီမိုကရေစီ အထွေထွေရွေးကောက်ပွဲကြီးကို ကျင်းပရန်ရှိပါမည်။ ပြည်သူ့လွှတ်တော်၊ အမျိုးသားလွှတ်တော်နှင့် တိုင်းဒေသကြီး သို့မဟုတ် ပြည်နယ်လွှတ်တော်များအတွက် လွှတ်တော်ကိုယ်စားလှယ်များကို မဲဆန္ဒရှင်ပြည်သူများက ဆန္ဒမဲပေး၍ ရွေးကောက်တင်မြှောက်ကြရမည်။ ၂၀၂၀ ပြည့်နှစ် အထွေထွေရွေးကောက်ပွဲကြီး၏ရလဒ်က မြန်မာနိုင်ငံ၏ ရှေ့ခရီးအတွက် လမ်းညွှန်ပြသ အဆုံးအဖြတ်ပေးနိုင်သည့် အကျိုးသက်ရောက်မှုဖြစ်စေနိုင်မည်ဟု တွေးထင်ပါသည်။ ထို့ကြောင့် ၂၀၂၀ ပြည့်နှစ်သည် မြန်မာနိုင်ငံသူ နိုင်ငံသားများအတွက် ထူးသောနှစ်တစ်နှစ်ဖြစ်ပါမည်။ အရေးကြီးသောနှစ်ဟုလည်း ဆိုနိုင်ပါမည်။ ဤသို့ဆိုလျှင် ၂၀၂၀ ပြည့်နှစ် အထွေထွေရွေးကောက်ပွဲကြီးတွင် ပြည်သူ့အများပိုင်ဆင်နွှဲနိုင်ရေးအတွက် ရွေးကောက်ပွဲဆိုင်ရာ အကြောင်းအရာများကို သိရှိထားရန် လိုပါမည်။ နှစ်သစ်မင်္ဂလာအခါတွင် ကြိုတင်မျှဝေပါရစေ။

လွှတ်တော်များ၏သက်တမ်း

ပြည်သူ့လွှတ်တော်၏သက်တမ်းသည် ယင်းလွှတ်တော်၏ ပထမအကြိမ် အစည်းအဝေးကျင်းပသည့် နေ့ရက်မှစတင်၍ ငါးနှစ်ဖြစ်သည်။ အမျိုးသားလွှတ်တော်နှင့် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်တို့၏ သက်တမ်းသည်လည်း ပြည်သူ့လွှတ်တော်၏သက်တမ်းနှင့် အညီ ဖြစ်သည်။ ပြည်သူ့လွှတ်တော်သက်တမ်းကုန်ဆုံးသောနေ့တွင် အမျိုးသားလွှတ်တော်နှင့် တိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်တို့၏ သက်တမ်းသည်လည်း ကုန်ဆုံးသည်။

ပြည်သူ့လွှတ်တော်သက်တမ်းရေတွက်ပုံ

ပြည်သူ့လွှတ်တော်သက်တမ်း ငါးနှစ်အတွက်ရေတွက်ခြင်းကို ပြည်သူ့လွှတ်တော်၏ ပထမအကြိမ်အစည်းအဝေးစတင်ကျင်းပသည့်နေ့ရက်မှစ၍ ရေတွက်ရသည်။ ပထမအကြိမ်အစည်းအဝေး စတင်ကျင်းပခြင်းနှင့်စပ်လျဉ်း၍ ဖွဲ့စည်းပုံအခြေခံဥပဒေ (၂၀၀၈ ခုနှစ်)

ပုဒ်မ ၁၂၃ တွင် ပြည်သူ့လွှတ်တော်၏သက်တမ်းတစ်ရပ် စတင်သော ပထမအကြိမ် ပုံမှန်အစည်းအဝေးကို အထွေထွေရွေးကောက်ပွဲ စတင်ကျင်းပသည့်နေ့ရက်မှ ရက်ပေါင်း ၉၀ အတွင်း ကျင်းပရမည်ဟူ၍ ပြဌာန်းထားသည်။

ပထမအကြိမ် လွှတ်တော်သက်တမ်းအတွက် အထွေထွေရွေးကောက်ပွဲကို ၇ - ၁၁ - ၂၀၁၀ ပြည့်နှစ်တွင် ကျင်းပခဲ့ပြီး ပြည်သူ့လွှတ်တော် ပထမအကြိမ်ပုံမှန်အစည်းအဝေးကို ၃၁-၁-၂၀၁၁ ရက်နေ့တွင် စတင်ကျင်းပခဲ့သည်။ သက်တမ်းသည် ရက်ပေါင်း ၉၀ အတွင်း ကျင်းပခဲ့သည်။ ဒုတိယအကြိမ် လွှတ်တော်သက်တမ်းအတွက် အထွေထွေရွေးကောက်ပွဲကို ၈ - ၁၁ - ၂၀၁၅ ရက်နေ့တွင် ကျင်းပခဲ့သည်။ ပြည်သူ့လွှတ်တော် ပထမအကြိမ်ပုံမှန်အစည်းအဝေးကို ၁-၂-၂၀၁၆ ရက်နေ့တွင် စတင်ကျင်းပခဲ့သည်။ သက်တမ်းသည်ရက်ပေါင်း ၉၀ အတွင်း ကျင်းပခဲ့သည်။

၂၀၂၀ ပြည့်နှစ် ရွေးကောက်ပွဲကျင်းပမည့်နေ့ရက်

တတိယအကြိမ် လွှတ်တော်သက်တမ်းအတွက် အထွေထွေရွေးကောက်ပွဲကို ၂၀၂၀ ပြည့်နှစ် မည်သည့်လ၊ မည်သည့်နေ့ရက်တွင် ကျင်းပပြုလုပ်မည်ကို အများပြည်သူတို့ သိချင်နေကြသည်။ ၂၀၁၀ ပြည့်နှစ်အထွေထွေရွေးကောက်ပွဲကို ယင်းနှစ် နိုဝင်ဘာလ ၇ ရက်နေ့တွင် လည်းကောင်း၊ ၂၀၁၅ ခုနှစ် အထွေထွေရွေးကောက်ပွဲကို ယင်းနှစ် နိုဝင်ဘာလ ၈ ရက်နေ့တွင် လည်းကောင်း ကျင်းပခဲ့သောကြောင့် ၂၀၂၀ ပြည့်နှစ် အထွေထွေရွေးကောက်ပွဲကိုလည်း ထိုလထဲတွင် ကျင်းပလိမ့်မည်ဟု ခန့်မှန်းကြသည်။

လွတ်လပ်ရေးရပြီး မြန်မာနိုင်ငံ၏ရွေးကောက်ပွဲများ

၁၉၄၇ ခုနှစ် စက်တင်ဘာလ ၂၄ ရက်နေ့တွင် တိုင်းပြည်ပြုလွှတ်တော်က ပြည်ထောင်စုမြန်မာနိုင်ငံတော် ဖွဲ့စည်းပုံအခြေခံဥပဒေကို အတည်ပြုပြဌာန်းခဲ့သည်။ ယင်းဖွဲ့စည်းပုံအခြေခံဥပဒေနှင့်အညီ ၄ - ၁ - ၁၉၄၈ ခုနှစ်တွင် ပြည်ထောင်စုမြန်မာနိုင်ငံတော်သည် လွတ်လပ်၍ အချုပ်အခြာအာဏာပိုင်သော နိုင်ငံတော်အဖြစ် ကမ္ဘာ့မိသားစုနိုင်ငံများအလယ် တင့်တယ်စွာ ပေါ်ထွန်းလာခဲ့သည်။

၁၉၄၇ ခုနှစ် ဖွဲ့စည်းပုံအခြေခံဥပဒေအရ ပြည်သူ့လွှတ်တော်နှင့် လူမျိုးစုထုတ်တော် နှစ်ရပ်အတွက် ရွေးကောက်ပွဲများကျင်းပ၍ မဲဆန္ဒရှင်များက ဆန္ဒမဲပေးကာ အမတ်များကို ရွေးချယ်တင်မြှောက်ကြရသည်။ ပါတီပေါင်းစုံတို့မှ အမတ်လောင်းများနှင့် တစ်သီးပုဂ္ဂလအမတ်လောင်းများ ဝင်ရောက်ယှဉ်ပြိုင် အရွေးခံကြသည်။ ပါတီစုံဒီမိုကရေစီရွေးကောက်ပွဲစနစ်ဖြစ်သည်။

ပါလီမန်ဒီမိုကရေစီခေတ်တွင် ပထမအကြိမ် အထွေထွေရွေးကောက်ပွဲကို ၁၂ - ၁ - ၁၉၅၁ ရက်နေ့မှ ၃ - ၁ - ၁၉၅၂ ရက်နေ့ထိ သုံးကြိမ်ခွဲ၍ လည်းကောင်း၊ ဒုတိယအကြိမ်ကို ၂၇ - ၄ - ၁၉၅၆ ရက်နေ့တွင် လည်းကောင်း၊ တတိယအကြိမ်ကို ၆-၂-၁၉၆၀ ပြည့်နှစ်တွင် လည်းကောင်း ကျင်းပခဲ့သည်။ ယင်းနောက် ၁၉၇၄ ခုနှစ်အထိ မြန်မာနိုင်ငံတွင် လွှတ်တော်ရွေးကောက်ပွဲများ ကျင်းပခြင်းမရှိခဲ့ပါ။

၁၉၆၂ ခုနှစ်မှ ၁၉၇၄ ခုနှစ်အထိ ကာလများသည် တော်လှန်ရေးကောင်စီအစိုးရအုပ်ချုပ်သော ကာလဖြစ်သည်။ တော်လှန်ရေးကောင်စီအစိုးရသည် ပြည်ထောင်စု

ဆိုရှယ်လစ်သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေကို ၃ - ၁ - ၁၉၇၄ ရက်နေ့တွင် ပြဌာန်းခဲ့သည်။ ယင်း ဖွဲ့စည်းပုံအခြေခံဥပဒေအရ ပြည်သူ့လွှတ်တော်တစ်ရပ်တည်းထားရှိသည်။

ရွေးကောက်တင်မြှောက်ပုံစနစ်မှာ တစ်ပါတီဦးဆောင်မှုစနစ်ဖြစ်၍ မြန်မာဆိုရှယ်လစ်လမ်းစဉ်ပါတီတစ်ခုတည်းက ရွေးကောက်ပွဲဝင်ရောက်ယှဉ်ပြိုင်သည်။ မဲဆန္ဒနယ်တစ်နယ်တွင် ပါတီက ရွေးချယ်သော ကိုယ်စားလှယ်တစ်ဦးတည်းကိုသာ ဆန္ဒမဲပေး ရွေးချယ်ရသဖြင့် ဆန္ဒမဲပေးသူများ၏ ဆန္ဒမဲထက်ဝက်ကျော် ရရှိသူသည် ရွေးကောက်တင်မြှောက်ခံရသူဖြစ်သည်။ ပြည်သူ့ကောင်စီခေတ် ရွေးကောက်ပွဲများကို လေးနှစ်တစ်ကြိမ်ကျင်းပခဲ့ရာ လွှတ်တော်သက်တမ်း ပထမအကြိမ်အတွက် ၇-၁၂-၁၉၇၄ ရက်နေ့တွင်လည်းကောင်း၊ ဒုတိယအကြိမ်အတွက် ၁၉ - ၈ - ၁၉၇၇ ရက်နေ့တွင်လည်းကောင်း၊ တတိယအကြိမ်အတွက် ၂၁ - ၃ - ၁၉၈၁ ရက်နေ့တွင် လည်းကောင်း၊ စတုတ္ထအကြိမ်အတွက် ၂၂ - ၃ - ၁၉၈၅ ရက်နေ့တွင်လည်းကောင်း လေးကြိမ်ကျင်းပခဲ့သည်။

၁၉၈၈ ခုနှစ် စက်တင်ဘာလ ၁၈ ရက်နေ့မှစ၍ နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့အစိုးရက နိုင်ငံကို အုပ်ချုပ်ခဲ့သည်။ နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့သည် ၂၀ - ၉ - ၁၉၈၈ ရက်နေ့တွင် ပါတီစုံဒီမိုကရေစီအထွေထွေရွေးကောက်ပွဲကော်မရှင် ဥပဒေ၊ ၂၇ - ၉ - ၁၉၈၈ ရက်နေ့တွင် နိုင်ငံရေးပါတီများမှတ်ပုံတင်ခြင်းဥပဒေနှင့် ၃၁ - ၅ - ၁၉၈၉ ရက်နေ့တွင် ပြည်သူ့လွှတ်တော်ရွေးကောက်ပွဲ ဥပဒေတို့ကို ပြဌာန်းခဲ့သည်။ ၁၉၉၀ ပြည့်နှစ် မေလ ၂၇ ရက်နေ့တွင် ပါတီစုံဒီမိုကရေစီ အထွေထွေရွေးကောက်ပွဲကျင်းပခဲ့သည်။ ပြည်သူ့လွှတ်တော် တစ်ရပ်တည်းအတွက်ဖြစ်သည်။ နိုင်ငံရေးပါတီပေါင်း ၉၃ ပါတီ ဝင်ရောက်ယှဉ်ပြိုင်ခဲ့ကြသည်။ ရွေးကောက်ပွဲရလဒ်ကို အကောင်အထည်ဖော်နိုင်မှုမရှိခဲ့ပါ။

ပြည်သူနှင့် ရွေးကောက်ပွဲအတွေ့အကြုံ

မြန်မာနိုင်ငံလွတ်လပ်ရေးရပြီးနောက် ဖြစ်ပေါ်ခဲ့သည့် ရွေးကောက်ပွဲများကို ခြုံ၍သုံးသပ်လျှင် ယနေ့အချိန်တွင် ပါလီမန်ဒီမိုကရေစီခေတ်ကာလ ရွေးကောက်ပွဲအတွေ့အကြုံများကို ကိုယ်တိုင်သိရှိခဲ့သူများ လွန်စွာမှနည်းပါးလျက်ရှိနေပါမည်။ မြန်မာဆိုရှယ်လစ်ပါတီခေတ်က ရွေးကောက်ပွဲများကို ကြုံတွေ့ခဲ့ရသူ များပြားသော်လည်း တစ်ပါတီစနစ်တွင် တစ်ပါတီတည်း ဝင်ရောက်ယှဉ်ပြိုင်အရွေးခံရခြင်းဖြစ်၍ ပါတီစုံဒီမိုကရေစီရွေးကောက်ပွဲအတွေ့အကြုံများ မရှိခဲ့ကြပါ။ ၁၉၉၀ ပြည့်နှစ် ရွေးကောက်ပွဲက ပါတီစုံဒီမိုကရေစီ ရွေးကောက်ပွဲအတွေ့အကြုံများ ပေးနိုင်ခဲ့သည်။

၂၀၀၈ ခုနှစ် ဖွဲ့စည်းပုံအခြေခံဥပဒေအရ ၂၀၁၅ ခုနှစ်တွင် အထွေထွေရွေးကောက်ပွဲ တစ်ကြိမ်နှင့် ၂၀၁၀ ပြည့်နှစ်တွင် အထွေထွေရွေးကောက်ပွဲ တစ်ကြိမ်၊ နှစ်ကြိမ်သာကြုံဖူးခဲ့ကြရသည်။ ယင်းတွင် ၂၀၁၂ ခုနှစ်၊ ၂၀၁၇ ခုနှစ်နှင့် ၂၀၁၈ ခုနှစ် ကြားဖြစ်ရွေးကောက်ပွဲများတွင် သက်ဆိုင်သည့် မဲဆန္ဒနယ်များမှ မဲဆန္ဒရှင်ပြည်သူများလည်း အပါအဝင်ဖြစ်သည်။ ထူးခြားသည်မှာ ၂၀၁၅ ခုနှစ်က ကျင်းပခဲ့သည့် အထွေထွေရွေးကောက်ပွဲတွင် အသက် ၁၈ နှစ်မပြည့်သေး၍ မဲပေးလိုက်ရသည့် လူငယ်လေးသန်းနီးပါးခန့်သည်လည်း ဆန္ဒမဲပေးရာတွင်

ပါဝင်ပါလိမ့်မည်။ ဤသည်ကိုကြည့်ခြင်းအားဖြင့် ၂၀၂၀ ပြည့်နှစ် အထွေထွေရွေးကောက်ပွဲတွင် ဆန္ဒမဲပေးမည့် မဲဆန္ဒရှင်ပြည်သူများသည် ပါတီစုံအထွေထွေရွေးကောက်ပွဲ မဲပေးခြင်းအတွေ့အကြုံ လုံးဝမရှိသေးသူများနှင့် အများဆုံး ၃ ကြိမ်မှ ၄ ကြိမ်သာရှိသူများ ဖြစ်သဖြင့် အတွေ့အကြုံနည်းနေသေးသည်ဟု ဆိုနိုင်သည်။

ရွေးကောက်ပွဲပြိုင်ပွဲ

မြန်မာနိုင်ငံပြည်ထောင်စုဖွား တိုင်းရင်းသားပြည်သူအားလုံးတို့သည် ဒီမိုကရေစီဖက်ဒရယ်ပြည်ထောင်စုကြီး ဖြစ်ထွန်းပေါ်ပေါက်ရေး လိုလားတောင့်တနေကြသည်။ ကြိုးပမ်းအားထုတ်နေကြသည်။ မိမိတို့လိုလားတောင့်တချက်များ အောင်မြင်ဖို့ ရွေးကောက်ပွဲများကို ဖြတ်သန်းသွားရပါမည်။ ရွေးကောက်ပွဲပြိုင်ပွဲ သာ ဒီမိုကရေစီစနစ်၊ ဒီမိုကရေစီနိုင်ငံကို ထူထောင်နိုင်ပါမည်။ ဒီမိုကရေစီ၏ အခြေခံသည် ရွေးကောက်ပွဲများသာဖြစ်သည်။

ဥပဒေပြုရေး၊ အုပ်ချုပ်ရေး၊ တရားစီရင်ရေးတည်းဟူသော နိုင်ငံတော်၏အချုပ်အခြာအာဏာသည် နိုင်ငံသားပြည်သူများထံတွင်ရှိသည်။ နိုင်ငံသားပြည်သူများသည် မိမိတို့ပိုင်ဆိုင်သော မိမိတို့လက်ဝယ်တွင်ရှိသော နိုင်ငံတော်၏အချုပ်အခြာအာဏာကို ရွေးကောက်ပွဲကျင်းပပြီး မဲဆန္ဒရှင်များမှတစ်ဆင့် ဆန္ဒမဲပေးကာ ရွေးကောက်တင်မြှောက်၍ မိမိတို့၏ လွှတ်တော်ကိုယ်စားလှယ်များသို့ လွှဲအပ်ကြရသည်။ ဒီမိုကရေစီစနစ်၊ ဒီမိုကရေစီခေတ်တွင် ရွေးကောက်ပွဲနှင့်ပြည့်သူ၊ ပြည်သူနှင့် ရွေးကောက်ပွဲ အစဉ်အမြဲ ဒွန်တွဲလျက်ရှိနေပါမည်။

နှစ်သစ်ဦးဆုမွန်

ဤအချိန်သည်ကား ၂၀၁၉ ခုနှစ် နှစ်ဟောင်းကုန်၍ ၂၀၂၀ ပြည့်နှစ် နှစ်သစ်ဦး အချိန်အခါသမယဖြစ်သည်။ ၂၀၂၀ ပြည့်နှစ်အတွင်း ပါတီစုံအထွေထွေရွေးကောက်ပွဲကြီးနှင့် ကြုံတွေ့ကြရပါမည်။ နိုင်ငံတော်၏ ရှေ့ခရီးတွင် နိုင်ငံတော်နှင့် တိုင်းရင်းသားပြည်သူတစ်ရပ်လုံး၏ ကောင်းကျိုးချမ်းသာများကို ဆောင်ရွက်ပေးနိုင်မည့် ခေါင်းဆောင်ကောင်း၊ လူတော်လူကောင်းများကို ဆန္ဒမဲပေးကာ ရွေးကောက်တင်မြှောက်ကြဖို့ ပြင်ဆင်ဆောင်ရွက်မှုများ ပြုကြရပါမည်။ ရွေးကောက်ပွဲအတွေ့အကြုံများ လေ့လာရပါမည်။ လက်ဆင့်ကမ်း၍ ဖြန့်ဝေပေးကြရပါမည်။ ကိုယ်စီကိုယ်စီ တာဝန်တွေယူကြရပါမည်။ ၂၀၂၀ ပြည့်နှစ် အထွေထွေရွေးကောက်ပွဲကြီးကို နိုင်ငံသူ၊ နိုင်ငံသားအားလုံး မိမိတို့နိုင်ငံ၊ မိမိတို့အကျိုးစီးပွားအတွက် မိမိတို့ကိုယ်တိုင် အားအင်အပြည့်ဖြင့် ပါဝင်ဆင်နွှဲကြရပါမည်။

၂၀၂၀ ပြည့်နှစ်သည်ကား ပြည်ထောင်စုကြီးထာဝရငြိမ်းချမ်းရေး၊ ဒီမိုကရေစီဖက်ဒရယ် ပြည်ထောင်စုကြီး ဖြစ်ထွန်းပေါ်ပေါက်ရေး၊ တိုင်းရင်းသားပြည်သူတစ်ရပ်လုံး သာယာဝပြောချမ်းမြေ့ပျော်ရွှင်ရေးတို့ကို ဆောင်ကြဉ်းပေးနိုင်သည့် နှစ်ထူးနှစ်မြတ်ဖြစ်ပါစေကြောင်း တိုင်းရင်းသား ပြည်သူအားလုံးနှင့်အတူ ဆုတောင်းမေတ္တာပို့သလိုက်ရပါမည်။

- ❖ ပြည်ထောင်စုကြီး ထာဝရငြိမ်းချမ်းပါစေ။
- ❖ ဒီမိုကရေစီဖက်ဒရယ်ပြည်ထောင်စုကြီး ဖြစ်ထွန်းပေါ်ပေါက်ပါစေ။
- ❖ တိုင်းရင်းသားပြည်သူတစ်ရပ်လုံး သာယာဝပြောချမ်းမြေ့ပျော်ရွှင်ကြပါစေ။

